



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**រាជរដ្ឋាភិបាលកម្ពុជា**

**លេខ : ២០២ សស/រកត/បក**

**អនុក្រឹត្យ**  
**ស្តីពី**

**អត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន**



**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំង និងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ច និងហិរញ្ញវត្ថុ
- បានឃើញព្រះរាជក្រមលេខ នស/រកម/០១០៥/០០១ ចុះថ្ងៃទី១៧ ខែមករា ឆ្នាំ២០០៥ ដែលប្រកាសឱ្យប្រើច្បាប់ស្តីពីការបង្កើតក្រសួងសង្គមកិច្ច អតីតយុទ្ធជន និងយុវនីតិសម្បទា
- បានឃើញព្រះរាជក្រមលេខ នស/រកម/០៣០១/០៥ ចុះថ្ងៃទី១៩ ខែមីនា ឆ្នាំ២០០១ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលឃុំ សង្កាត់
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២២ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/០៧០៨/០១០ ចុះថ្ងៃទី៣ ខែកក្កដា ឆ្នាំ២០០៩ ដែលប្រកាសឱ្យប្រើច្បាប់ស្តីពីកិច្ចការពារ និងលើកកម្ពស់សិទ្ធិជនពិការ
- បានឃើញព្រះរាជក្រមលេខ នស/រកម/០៩១២/០០៧ ចុះថ្ងៃទី២០ ខែកញ្ញា ឆ្នាំ២០១២ ដែលប្រកាសឱ្យប្រើច្បាប់ស្តីពីការអនុម័តយល់ព្រមឱ្យព្រះរាជាណាចក្រកម្ពុជាចូលជាភាគីនៃអនុសញ្ញាអង្គការសហប្រជាជាតិស្តីពីសិទ្ធិជនពិការ

- បានឃើញព្រះរាជក្រឹត្យលេខ នស/រកត/០៦១៧/៤៨៨ ចុះថ្ងៃទី១៥ ខែមិថុនា ឆ្នាំ២០១៧ ស្តីពី ការបង្កើតក្រុមប្រឹក្សាជាតិគាំពារសង្គម
- បានឃើញអនុក្រឹត្យលេខ២៩៧ អនក្រ.បក ចុះថ្ងៃទី២៧ ខែធ្នូ ឆ្នាំ២០១១ ស្តីពីអត្តសញ្ញាណកម្ម គ្រួសារក្រីក្រ
- បានឃើញអនុក្រឹត្យលេខ២១៦ អនក្រ.បក ចុះថ្ងៃទី២ ខែឧសភា ឆ្នាំ២០១៣ ស្តីពីការរៀបចំ និងការប្រព្រឹត្តទៅនៃក្រុមប្រឹក្សាសកម្មភាពជនពិការ
- បានឃើញអនុក្រឹត្យលេខ០៣ អនក្រ.បក ចុះថ្ងៃទី៨ ខែមករា ឆ្នាំ២០១៨ ស្តីពីការបង្កើត គណៈកម្មាធិការប្រតិបត្តិ និងអគ្គលេខាធិការដ្ឋាននៃក្រុមប្រឹក្សាជាតិគាំពារសង្គម
- បានឃើញអនុក្រឹត្យលេខ១៤៣ អនក្រ.បក ចុះថ្ងៃទី១៩ ខែសីហា ឆ្នាំ២០២១ ស្តីពីការកែសម្រួល អនុក្រឹត្យលេខ ០៣ អនក្រ.បក ចុះថ្ងៃទី៨ ខែមករា ឆ្នាំ២០១៨ ស្តីពីការបង្កើតគណៈកម្មាធិការ ប្រតិបត្តិ និងអគ្គលេខាធិការដ្ឋាននៃក្រុមប្រឹក្សាជាតិគាំពារសង្គម
- បានឃើញអនុក្រឹត្យលេខ២៤៤ អនក្រ.បក ចុះថ្ងៃទី១៥ ខែវិច្ឆិកា ឆ្នាំ២០២១ ស្តីពីការបង្កើត មូលនិធិហិរញ្ញប្បទានគាំពារសង្គម
- បានឃើញអនុក្រឹត្យលេខ៩៤ អនក្រ.បក ចុះថ្ងៃទី២០ ខែឧសភា ឆ្នាំ២០២២ ស្តីពីការរៀបចំ និង ការប្រព្រឹត្តទៅរបស់ក្រសួងសង្គមកិច្ច អតីតយុទ្ធជន និងយុវនីតិសម្បទា
- យោងតាមការស្នើសុំរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងរដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា

**សម្រេច**  
**ជំពូកទី១**  
**បទប្បញ្ញត្តិទូទៅ**

**មាត្រា១.-**

អនុក្រឹត្យនេះ មានគោលបំណងកំណត់អំពីយន្តការ និងនីតិវិធីអត្តសញ្ញាណកម្មពិការភាព តាមគំរូ សង្គម និងសិទ្ធិជាមូលដ្ឋាន ដើម្បី៖

១. រៀបចំ និងគ្រប់គ្រងប្រព័ន្ធទិន្នន័យអត្តសញ្ញាណកម្មពិការភាព ឱ្យមានបទដ្ឋានរួមមួយ ប្រកបដោយសង្គតិភាព តាមប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព សម្រាប់ ជាមូលដ្ឋានកំណត់ក្រុមគោលដៅជនមានពិការភាព ក្នុងការលើកកម្ពស់ជីវភាព ការទទួលបាន សេវាសង្គម ការអភិវឌ្ឍផលជនមានពិការភាព និងប្រើប្រាស់ជាទិន្នន័យសម្រាប់កំណត់ ក្រុមគោលដៅរបស់កម្មវិធីជំនួយសង្គម និងរបបសន្តិសុខសង្គម ក្នុងប្រព័ន្ធគាំពារសង្គម។
២. ផ្តល់បណ្ណសម្គាល់ជនមានពិការភាព ដើម្បីបង្កលក្ខណៈងាយស្រួលដល់ជនមានពិការភាព ក្នុងការទទួលបានអត្ថប្រយោជន៍ពីប្រព័ន្ធគាំពារសង្គម និងសេវាសង្គមផ្សេងទៀត ប្រកបដោយ សមធម៌ និងបរិយាបន្ន ស្របតាមគោលនយោបាយរបស់រាជរដ្ឋាភិបាល។

**មាត្រា ២.-**

អនុក្រឹត្យនេះ មានវិសាលភាពអនុវត្តចំពោះជនមានពិការភាព ក្នុងព្រះរាជាណាចក្រកម្ពុជា។

**មាត្រា ៣.-**

វាក្យសព្ទសំខាន់ៗ ក្នុងអនុក្រឹត្យនេះ មាននិយមន័យដូចខាងក្រោម៖

- **ជនមានពិការភាព**៖ សំដៅដល់ជនទាំងឡាយណាដែលមានវិកលសម្បទាផ្នែករាងកាយ ផ្លូវចិត្ត បញ្ញាស្មារតី ឬញាណដឹងអចិន្ត្រៃយ៍ ដែលនៅពេលជួបឧបសគ្គនានាអាចរារាំងដល់ ពួកគេក្នុងការចូលរួមពេញលេញ និងមានប្រសិទ្ធភាព នៅក្នុងសង្គមដោយស្មើភាពជាមួយ អ្នកដទៃ។
- **អត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន**៖ សំដៅដល់ការកំណត់ ស្ថានភាពជនមានពិការភាព ដែលរួមមានស្ថានភាពបុគ្គលពាក់ព័ន្ធនឹងអាយុ ភេទ និងស្ថានភាព គ្រួសារ ស្ថានភាពពិការភាពពាក់ព័ន្ធនឹងប្រភេទ កម្រិតពិការភាព និងតម្រូវការសេវា និងបរិស្ថាន រស់នៅ ដូចជាជាសុភវត្ថុ និងជាសុភសមរម្យ ស្របទៅតាមលក្ខណៈវិនិច្ឆ័យតាមប្រភេទ និង កម្រិតពិការភាព។
- **បណ្ណសម្គាល់ជនមានពិការភាព**៖ សំដៅដល់បណ្ណដែលផ្តល់ជូនជនមានពិការភាព ដោយ ក្រសួងសង្គមកិច្ច អតីតយុទ្ធជន និងយុវនីតិសម្បទា ចំពោះជនមានពិការភាពទាំងឡាយណា ដែលបានចូលរួម និងវាយតម្លៃ តាមរយៈអត្តសញ្ញាណកម្មពិការភាព តាមគំរូសង្គម និង សិទ្ធិជាមូលដ្ឋាន។
- **ពិការភាពអចិន្ត្រៃយ៍**៖ សំដៅដល់លក្ខខណ្ឌបុគ្គលម្នាក់មានពិការភាពដែលមិនអាចត្រលប់មក ភាពប្រក្រតីវិញបាន ចាប់ពី ៦ខែឡើង។

**ជំពូកទី ២**

**នីតិវិធីអត្តសញ្ញាណកម្ម**

**មាត្រា ៤.-**

នីតិវិធីអត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន ត្រូវអនុវត្តតាមដំណើរការ ដូចខាងក្រោម៖

- ជនមានពិការភាព ឬអាណាព្យាបាល ឬអ្នកតំណាងស្របច្បាប់ ដាក់ពាក្យស្នើសុំអត្តសញ្ញាណកម្ម ពិការភាព តាមគំរូសង្គម និងសិទ្ធិជាមូលដ្ឋាន នៅឃុំ សង្កាត់ ដែលខ្លួនរស់នៅ។
- រដ្ឋបាលឃុំ សង្កាត់ ត្រូវប្រជុំណែនាំ និងសម្របសម្រួលជាមួយមេភូមិ ដើម្បីរៀបចំទិន្នន័យ ពិការភាពទូទៅ និងសម្ភាសជនមានពិការភាពតាមភូមិ ឬខ្នងផ្ទះ និងបញ្ជូនទិន្នន័យក្នុងប្រព័ន្ធ បច្ចេកវិទ្យាព័ត៌មាន សម្រាប់ការគ្រប់គ្រងពិការភាពទៅមន្ទីរសង្គមកិច្ច អតីតយុទ្ធជន និងយុវនីតិ សម្បទា រាជធានី ខេត្ត។
- មន្ទីរសង្គមកិច្ច អតីតយុទ្ធជន និងយុវនីតិសម្បទា រាជធានី ខេត្ត ត្រូវត្រួតពិនិត្យ និងផ្ទៀងផ្ទាត់ ទិន្នន័យឱ្យបានត្រឹមត្រូវ និងបញ្ជូនទិន្នន័យអត្តសញ្ញាណកម្មពិការភាពទៅក្រសួងសង្គមកិច្ច អតីតយុទ្ធជន និងយុវនីតិសម្បទា ដើម្បីស្នើសុំបណ្ណសម្គាល់ជនមានពិការភាព។

- ក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវត្រួតពិនិត្យ រៀបរយផ្ទៀងផ្ទាត់ និងអនុម័ត ទិន្នន័យ បោះពុម្ពបណ្ណ និងផ្តល់បណ្ណសម្គាល់ជនមានពិការភាព។

នីតិវិធីលម្អិតនៃអត្តសញ្ញាណកម្មពិការភាព តាមតំរូវសង្គម និងសិទ្ធិជាមូលដ្ឋាន ត្រូវកំណត់ដោយ ប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

**មាត្រា ៥.-**

នីតិវិធីធ្វើបច្ចុប្បន្នភាពស្ថានភាពពិការភាព ត្រូវអនុវត្តតាមដំណើរការ ដូចខាងក្រោម៖

- ជនមានពិការភាព ឬអាណាព្យាបាល ឬអ្នកតំណាងស្របច្បាប់ អាចស្នើសុំធ្វើបច្ចុប្បន្នភាព ស្ថានភាពពិការភាព នៅឃុំ សង្កាត់ ដែលខ្លួនរស់នៅ។
- រដ្ឋបាលឃុំ សង្កាត់ សម្ភាសជនមានពិការភាព និងបញ្ជូនទិន្នន័យ តាមប្រព័ន្ធបច្ចេកវិទ្យាព័ត៌មាន សម្រាប់ការគ្រប់គ្រងពិការភាពទៅមន្ទីរសង្គមកិច្ច អតីតយុទ្ធជន និងយុវនីតិសម្បទា រាជធានី ខេត្ត។
- មន្ទីរសង្គមកិច្ច អតីតយុទ្ធជន និងយុវនីតិសម្បទា រាជធានី ខេត្ត ត្រូវត្រួតពិនិត្យ និងរៀបរយ ទិន្នន័យឱ្យបានត្រឹមត្រូវ និងបញ្ជូនទិន្នន័យអត្តសញ្ញាណកម្មពិការភាព ទៅក្រសួងសង្គមកិច្ច អតីតយុទ្ធជន និងយុវនីតិសម្បទា ដើម្បីស្នើសុំបណ្ណសម្គាល់ជនមានពិការភាពថ្មី។
- ក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវត្រួតពិនិត្យ រៀបរយផ្ទៀងផ្ទាត់ និងអនុម័ត ទិន្នន័យ បោះពុម្ពបណ្ណ និងផ្តល់បណ្ណសម្គាល់ជនមានពិការភាពថ្មី។

នីតិវិធីលម្អិតនៃការធ្វើបច្ចុប្បន្នភាពស្ថានភាពពិការភាព ត្រូវកំណត់ដោយប្រកាសរបស់រដ្ឋមន្ត្រី ក្រសួងសង្គមកិច្ច អតីតយុទ្ធជន និងយុវនីតិសម្បទា។

**មាត្រា ៦.-**

ករណីបណ្ណសម្គាល់ជនមានពិការភាពខុសព័ត៌មាន បាត់បង់ ឬខូច ត្រូវអនុវត្តតាមដំណើរការស្នើ សុំបណ្ណសម្គាល់ជនមានពិការភាពឡើងវិញ ស្របតាមនីតិវិធីដូចមានចែងក្នុងមាត្រា ៤ នៃអនុក្រឹត្យនេះ។

ករណីបណ្ណសម្គាល់ជនមានពិការភាពខុសព័ត៌មាន ជនមានពិការភាព អាណាព្យាបាល ឬអ្នក តំណាងស្របច្បាប់ ត្រូវភ្ជាប់មកជាមួយនូវបណ្ណសម្គាល់ជនមានពិការភាពដែលខុសនោះ ដើម្បីទទួលបាន នូវបណ្ណសម្គាល់ជនមានពិការភាពថ្មីដែលត្រឹមត្រូវ។

ករណីបណ្ណសម្គាល់ជនមានពិការភាពបាត់បង់ ឬខូចខាត ជនមានពិការភាព អាណាព្យាបាល ឬ អ្នកតំណាងស្របច្បាប់ ត្រូវដាក់ពាក្យស្នើសុំដោយភ្ជាប់មកជាមួយនូវឯកសារ ឬភស្តុតាង បើមាន ដើម្បី ស្នើសុំបណ្ណទុតិយតា។

នីតិវិធីលម្អិតនៃការផ្តល់បណ្ណទុតិយតា និងបណ្ណសម្គាល់ជនមានពិការភាពថ្មី ត្រូវកំណត់ដោយ ប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

**មាត្រា ៧.-**

ជនមានពិការភាព ដែលចូលរួមសម្ភាសក្នុងការកំណត់អត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន ត្រូវបានវាយតម្លៃតាមប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព ដើម្បីទទួលបានបណ្ណសម្គាល់ជនមានពិការភាព ទៅតាមប្រភេទ និងកម្រិតពិការភាព។

ប្រភេទពិការភាព ចែកចេញជា ៥ ប្រភេទ រួមមាន៖

- ពិការភាពកាយសម្បទា
- ពិការភាពញាណដឹង
- ពិការភាពសតិបញ្ញា
- ពិការភាពផ្លូវចិត្ត
- ពិការភាពផ្សេងៗ

ប្រភេទពិការភាពនីមួយៗ ចែកចេញជា ៣ កម្រិត រួមមាន៖

- កម្រិត១ (កម្រិតធ្ងន់បំផុត និងធ្ងន់)
- កម្រិត២ (កម្រិតមធ្យម)
- កម្រិត៣ (កម្រិតស្រាល)។

នីតិវិធីវាយតម្លៃប្រភេទ និងកម្រិតពិការភាព ត្រូវកំណត់ដោយប្រកាសអន្តរក្រសួង រវាងរដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា រដ្ឋមន្ត្រីក្រសួងសុខាភិបាល និងរដ្ឋមន្ត្រីក្រសួងការពារជាតិ។

**មាត្រា ៨.-**

បណ្ណសម្គាល់ជនមានពិការភាព មានសុពលភាពជាអចិន្ត្រៃយ៍ លើកលែងតែជនមានពិការភាព ដែលត្រូវបានដកចេញពីប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព ក្នុងករណី៖

- ទទួលមរណភាព
- ចាកចេញពីកម្មវិធីដោយស្ម័គ្រចិត្ត
- មិនមានពិការភាពអចិន្ត្រៃយ៍
- ក្លែងបន្លំបណ្ណសម្គាល់ជនមានពិការភាព។

នីតិវិធីលម្អិតនៃការដកចេញជនមានពិការភាពពីប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

**ជំពូកទី ៣  
ប្រភពធនធាន**

**មាត្រា ៩.-**

ថវិកាសម្រាប់ដំណើរការអនុវត្តអត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន ត្រូវហិរញ្ញប្បទានដោយថវិការដ្ឋ តាមរយៈមូលនិធិហិរញ្ញប្បទានគាំពារសង្គម និងប្រភពស្របច្បាប់ផ្សេងទៀត។

ថវិកាសម្រាប់ដំណើរការអនុវត្តអត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន ត្រូវគ្រោង និងកត់ត្រានៅក្នុងក្របខណ្ឌនៃកញ្ចប់ថវិការបស់ក្រសួងសង្គមកិច្ច អតីតយុទ្ធជន និងយុវនីតិសម្បទា។

**ជំពូកទី៤**

**តួនាទី និងភារកិច្ចរបស់ក្រសួង ស្ថាប័ន**

**មាត្រា១០.-**

ក្រុមប្រឹក្សាជាតិគាំពារសង្គម មានតួនាទី និងភារកិច្ច ដូចខាងក្រោម៖

- សម្របសម្រួលកម្រិតគោលនយោបាយ រវាងក្រសួង ស្ថាប័ន និងដៃគូអភិវឌ្ឍន៍ពាក់ព័ន្ធ ក្នុងក្របខណ្ឌកិច្ចគាំពារសង្គម
- ផ្តល់ការតម្រង់ទិសផ្នែកគោលនយោបាយ និងយុទ្ធសាស្ត្រក្នុងក្របខណ្ឌកិច្ចគាំពារសង្គម
- តាមដាន និងវាយតម្លៃការអនុវត្តអត្តសញ្ញាណកម្មពិការភាព។

**មាត្រា១១.-**

ក្រុមប្រឹក្សាសកម្មភាពជនពិការ មានតួនាទី និងភារកិច្ច ដូចខាងក្រោម៖

- សម្របសម្រួលកម្រិតគោលនយោបាយ រវាងក្រសួង ស្ថាប័ន និងដៃគូអភិវឌ្ឍន៍ពាក់ព័ន្ធ ក្នុងវិស័យពិការភាព
- ផ្តល់ការតម្រង់ទិសផ្នែកគោលនយោបាយ និងយុទ្ធសាស្ត្រពាក់ព័ន្ធវិស័យពិការភាព
- តាមដាន និងវាយតម្លៃការអនុវត្តអត្តសញ្ញាណកម្មពិការភាព។

**មាត្រា១២.-**

អត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន ត្រូវដឹកនាំអនុវត្តដោយក្រសួងសង្គមកិច្ច អតីតយុទ្ធជន និងយុវនីតិសម្បទា និងមានការចូលរួមគាំទ្រពីសំណាក់ក្រសួង ស្ថាប័នពាក់ព័ន្ធ។

ក្រសួងសង្គមកិច្ច អតីតយុទ្ធជន និងយុវនីតិសម្បទា មានតួនាទី និងភារកិច្ច ដូចខាងក្រោម៖

- ដឹកនាំ គ្រប់គ្រង និងសម្របសម្រួលការអនុវត្តអត្តសញ្ញាណកម្មពិការភាព
- រៀបចំផែនការសកម្មភាព និងថវិកាសម្រាប់អត្តសញ្ញាណកម្មពិការភាព
- រៀបចំលិខិតបទដ្ឋានគតិយុត្តនានាសម្រាប់ការអនុវត្តអត្តសញ្ញាណកម្មពិការភាព
- កសាងសមត្ថភាព និងគាំទ្របច្ចេកទេសដល់មន្ត្រីទទួលបន្ទុក
- ផ្សព្វផ្សាយ និងបញ្ជ្រាបការយល់ដឹងអំពីអត្តសញ្ញាណកម្មពិការភាព ដល់មន្ត្រី ភាគីពាក់ព័ន្ធជនមានពិការភាព និងសាធារណជន
- បោះពុម្ព និងផ្តល់បណ្ណសម្គាល់ជនមានពិការភាព ជូនជនមានពិការភាព
- រៀបចំប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព
- តាមដាន ត្រួតពិនិត្យ វាយតម្លៃ និងដោះស្រាយបញ្ហាប្រឈមនានា ពាក់ព័ន្ធនឹងអត្តសញ្ញាណកម្មពិការភាព
- រៀបចំរបាយការណ៍វឌ្ឍនភាពនៃការអនុវត្តអត្តសញ្ញាណកម្មពិការភាព។

គេហទំព័រ ឯកសារមន្ត្រីសាធារណៈ - [https://t.me/oa\\_channel](https://t.me/oa_channel)

**មាត្រា ១៣.-**

ក្រសួងមហាផ្ទៃ មានតួនាទី និងភារកិច្ច ដូចខាងក្រោម៖

- គាំទ្ររដ្ឋបាលថ្នាក់ក្រោមជាតិ ក្នុងការអនុវត្តអត្តសញ្ញាណកម្មពិការភាព
- សហការក្នុងការកសាងសមត្ថភាព និងគាំទ្របច្ចេកទេសដល់មន្ត្រីទទួលបន្ទុក
- ចូលរួមផ្សព្វផ្សាយ និងបញ្ជ្រាបការយល់ដឹងដល់មន្ត្រី ភាគីពាក់ព័ន្ធ ជនមានពិការភាព និងសាធារណជន។

**មាត្រា ១៤.-**

ក្រសួងផែនការ មានតួនាទី និងភារកិច្ច ដូចខាងក្រោម៖

- សហការ និងគាំទ្រការអនុវត្តអត្តសញ្ញាណកម្មពិការភាព
- បន្សុំទិន្នន័យរវាងប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព ជាមួយនឹងប្រព័ន្ធទិន្នន័យអត្តសញ្ញាណកម្មគ្រួសារក្រីក្រ។

**មាត្រា ១៥.-**

ក្រសួងសុខាភិបាល មានតួនាទី និងភារកិច្ច ដូចខាងក្រោម៖

- គាំទ្រ និងសម្របសម្រួលមូលដ្ឋានសុខាភិបាលសាធារណៈ ក្នុងការចេញលិខិតបញ្ជាក់ស្ថានភាពសុខភាព តាមការស្នើសុំរបស់ជនមានពិការភាព
- បន្សុំទិន្នន័យរវាងប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព ជាមួយនឹងប្រព័ន្ធទិន្នន័យរបស់ក្រសួងសុខាភិបាល តាមការចាំបាច់
- ចូលរួមផ្សព្វផ្សាយ និងបញ្ជ្រាបការយល់ដឹងដល់មន្ត្រី ភាគីពាក់ព័ន្ធ ជនមានពិការភាព និងសាធារណជន។

**មាត្រា ១៦.-**

ក្រសួងសេដ្ឋកិច្ច និងហិរញ្ញវត្ថុ មានតួនាទី និងភារកិច្ច ដូចខាងក្រោម៖

- ត្រួតពិនិត្យ ផ្តល់យោបល់ និងសម្រេចលើគម្រោងថវិកាពាក់ព័ន្ធនឹងអត្តសញ្ញាណកម្មពិការភាព
- សម្របសម្រួលការវិភាគថវិកាសម្រាប់ការអនុវត្តអត្តសញ្ញាណកម្មពិការភាព។

**មាត្រា ១៧.-**

រដ្ឋបាលរាជធានី ខេត្ត និងរដ្ឋបាលក្រុង ស្រុក ខណ្ឌ មានតួនាទី និងភារកិច្ច ដូចខាងក្រោម៖

- សម្របសម្រួលជាមួយមន្ទីរ ការិយាល័យ និងអង្គភាពពាក់ព័ន្ធ ក្នុងការគាំទ្ររដ្ឋបាលឃុំ សង្កាត់
- សហការក្នុងការកសាងសមត្ថភាព និងគាំទ្របច្ចេកទេសដល់មន្ត្រីទទួលបន្ទុក
- ចូលរួមផ្សព្វផ្សាយ និងបញ្ជ្រាបការយល់ដឹងដល់មន្ត្រី ភាគីពាក់ព័ន្ធ ជនមានពិការភាព និងសាធារណជន
- សម្របសម្រួល និងចូលរួមដោះស្រាយបញ្ហាប្រឈមនានា ពាក់ព័ន្ធនឹងអត្តសញ្ញាណកម្មពិការភាព។

**មាត្រា ១៨.-**

រដ្ឋបាលឃុំ សង្កាត់ មានតួនាទី និងភារកិច្ច ដូចខាងក្រោម៖

- សម្ភាសជនមានពិការភាព ប្រមូល និងបញ្ជូលទិន្នន័យអត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន តាមប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព
- ធ្វើបច្ចុប្បន្នភាពអត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន តាមការកំណត់ និងតាមការស្នើសុំ ជាប្រចាំ
- បញ្ជូលសកម្មភាពអត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋានទៅក្នុងផែនការអភិវឌ្ឍន៍រយៈពេល ៥ឆ្នាំ និងកម្មវិធីវិនិយោគ ៣ឆ្នាំរំកិល របស់រដ្ឋបាលឃុំ សង្កាត់
- ផ្សព្វផ្សាយអំពីអត្តសញ្ញាណកម្មពិការភាពដល់ជនមានពិការភាព សាធារណជន និងភាគីពាក់ព័ន្ធ
- សម្របសម្រួលផ្តល់បណ្ណសម្គាល់ជនមានពិការភាពដល់ជនមានពិការភាព នៅតាមមូលដ្ឋានរបស់ខ្លួន
- តាមដាន ត្រួតពិនិត្យ និងដោះស្រាយបញ្ហាប្រឈមនានា ពាក់ព័ន្ធនឹងអត្តសញ្ញាណកម្មពិការភាព។

**ជំពូកទី ៥**

**ការគ្រប់គ្រងនិងការប្រើប្រាស់ទិន្នន័យ និងបណ្ណសម្គាល់ជនមានពិការភាព**

**មាត្រា ១៩.-**

ក្រសួងសង្គមកិច្ច អតីតយុទ្ធជន និងយុវនីតិសម្បទា មានសមត្ថកិច្ចចងក្រង គ្រប់គ្រង ផ្សព្វផ្សាយ និងចែកចាយទិន្នន័យអត្តសញ្ញាណកម្មពិការភាព តាមគំរូសង្គម និងសិទ្ធិជាមូលដ្ឋាន តាមប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព ដោយរក្សាឯកជនភាពរបស់ជនមានពិការភាព។

ប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងពិការភាព ត្រូវតភ្ជាប់ ធ្វើសមកាលកម្ម និងបច្ចុប្បន្នកម្មទិន្នន័យជាមួយនឹងមូលដ្ឋានទិន្នន័យចុះបញ្ជីគាំពារសង្គម តាមរយៈលេខសម្គាល់គាំពារសង្គម។

**មាត្រា ២០.-**

ក្រសួង ស្ថាប័ន អង្គការសង្គមស៊ីវិល ដៃគូអភិវឌ្ឍន៍ វិស័យឯកជន និងសហគមន៍មូលដ្ឋាន អាចស្នើសុំទិន្នន័យអត្តសញ្ញាណកម្មពិការភាពពីក្រសួងសង្គមកិច្ច អតីតយុទ្ធជន និងយុវនីតិសម្បទា យកទៅប្រើប្រាស់ ដោយធានាឱ្យបាននូវការរក្សាឯកជនភាពរបស់ជនមានពិការភាព និងមិនត្រូវប្រើប្រាស់ទិន្នន័យប្រាសចាកពីកម្មវត្ថុនៃការស្នើសុំឡើយ។

គេហទំព័រ: [https://t.me/oa\\_channel](https://t.me/oa_channel)



**មាត្រា ២១.-**

ក្រសួង ស្ថាប័ន អង្គការសង្គមស៊ីវិល ដៃគូអភិវឌ្ឍន៍ វិស័យឯកជន និងសហគមន៍មូលដ្ឋាន ត្រូវ ទទួលស្គាល់ និងប្រើប្រាស់បណ្ណសម្គាល់ជនមានពិការភាពជាមូលដ្ឋាន ដើម្បីលើកកម្ពស់សុខុមាលភាព និងការអភិវឌ្ឍដល់ជនមានពិការភាព ប្រកបដោយបរិយាបន្ន ស្របតាមគោលនយោបាយរបស់ រាជរដ្ឋាភិបាល។

**ជំពូកទី៦  
វិធានការរដ្ឋបាល**

**មាត្រា ២២.-**

ជនណាក្នុងបន្ទុះបណ្ណសម្គាល់ជនមានពិការភាព ឬទិន្នន័យអត្តសញ្ញាណកម្មពិការភាព តាមគំរូ សង្គម និងសិទ្ធិជាមូលដ្ឋាន ត្រូវទទួលខុសត្រូវ ចំពោះមុខច្បាប់ជាធរមាន។

**ជំពូកទី៧  
ការដោះស្រាយវិវាទ ឬបណ្តឹង**

**មាត្រា ២៣.-**

វិវាទ ឬបណ្តឹងដែលពាក់ព័ន្ធនឹងការអនុវត្តអត្តសញ្ញាណកម្មពិការភាព តាមគំរូសង្គម និងសិទ្ធិជា មូលដ្ឋាន ត្រូវដោះស្រាយក្នុងកម្រិតឃុំ សង្កាត់ ឬក្រុង ស្រុក ខណ្ឌ ឬរាជធានី ខេត្ត។ ក្នុងករណីមិនអាច ដោះស្រាយបាន វិវាទ ឬបណ្តឹងនោះ ត្រូវបន្តនីតិវិធីទៅក្រសួងសង្គមកិច្ច អតីតយុទ្ធជន និងយុវនីតិសម្បទា ឬប្តឹងទៅតុលាការ។

នីតិវិធីលម្អិតនៃការដោះស្រាយវិវាទ ឬបណ្តឹងក្នុងការអនុវត្តអត្តសញ្ញាណកម្មពិការភាព តាម គំរូសង្គម និងសិទ្ធិជាមូលដ្ឋាន ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និង យុវនីតិសម្បទា។

**ជំពូកទី៨  
អន្តរប្បញ្ញត្តិ**

**មាត្រា ២៤.-**

លិខិតបទដ្ឋានគតិយុត្តទាំងឡាយណា ដែលចែងអំពីការវាយតម្លៃប្រភេទ ថ្នាក់ពិការ ចំពោះ យោធិនពិការ និងអតីតយោធិនពិការ ដែលកំពុងនៅជាធរមាន ត្រូវមានអានុភាពអនុវត្តបន្ត ប្រកបដោយ ប្រសិទ្ធភាព។

**ជំពូកទី៩  
អវសានប្បញ្ញត្តិ**

**មាត្រា ២៥.-**

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

**មាត្រា ២៦.-**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ប្រធានក្រុមប្រឹក្សាជាតិគាំពារសង្គម ប្រធានក្រុមប្រឹក្សាសកម្មភាពជនពិការ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងផែនការ រដ្ឋមន្ត្រីក្រសួងសុខាភិបាល រដ្ឋមន្ត្រីគ្រប់ក្រសួង និងប្រធានស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។ ✓

ថ្ងៃទី ២៧ ខែ កក្កដា ឆ្នាំ ២០២៣  
 រាជធានីភ្នំពេញ, ថ្ងៃទី ១៩ ខែ កក្កដា ឆ្នាំ ២០២៣ ✓



**សម្តេចអគ្គមហាសេនាបតីតេជោ ហ៊ុន សែន**

បានយកសេចក្តីគោរពជម្រាបជូន  
 សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

**ឧបនាយករដ្ឋមន្ត្រី  
 រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ**

**រដ្ឋមន្ត្រីក្រសួងសង្គមកិច្ច  
 អតីតយុទ្ធជន និងយុវនីតិសម្បទា**



**អគ្គបណ្ឌិតសភាចារ្យ អ៊ុន ព័ន្ធយុទ្ធិវិត្ត**



**សុខ ស៊ុតី**

**កន្លែងទទួល:**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានក្រសួងសេដ្ឋកិច្ច
- អគ្គលេខាធិការដ្ឋានក្រសួងសង្គមកិច្ច
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម ឧបនាយករដ្ឋមន្ត្រី
- ដូចមាត្រា ២៦ - ដើម្បីអនុវត្ត
- រាជកិច្ច
- ឯកសារ កាលប្បវត្តិ

គេហទំព័រ: ឯកសារមន្ត្រីសាធារណៈ - [https://t.me/oa\\_channel](https://t.me/oa_channel)